



www.oljan.fo

Jan Müller

20 - 06 - 2012

Vágur fer at bjóða seg fram sum oljuhavn

Tá føroyskir myndugleikar seinast í 90-unum fóru undir at fyrireika ta fyrstu útbjóðingina av økjum til leiting eftir olju og gassi var stórur áhugi fleiri staðni í Føroyum fyri at hýsa eini útgerðarhavn, sum kundi verða klár til at veita tænastr til oljufeløgini, tá tey fóru undir at bora. Valið hjá oljufeløgnum fall á Runavík, sum síðani hevur verið útgerðarhavn í sambandi við allar tær sjei fyrstu boringarnar og nú eisini hjá tí áttanda brunninum, sum verður boraður á landgrunninum. Vágur fer at bjóða seg fram sum oljuhavn. Vónirnar til eitt lönandi fund á landgrunninum, sum tá fer at liggjast tættast við Suðuroynna, hava fingið býráðið í Vágs kommunu at taka spurningin um eina framtíðar oljuútgerðarhavn upp til umrøðu. Sambært Sosialinum hevur Vágs Býráð á fundi mánakvøldið samtykt at fara undir eitt miðvíst arbeiði at bjóða Vág fram sum oljuhavn. Býráðið fer í fyrsta umfari at gera upplýsandi tilfar um Vág og móguleikarnar at brúka havnina har til framtíðar oljuhavn. Ætlanin er at lata m.a. oljufeløgnum, sum hava leitiloyvi í Føroyum, kunnandi tilfarið, soleiðis at hesi verða greið yvir teir móguleikar, sum Vágur hevur at bjóða, skuldi eitt lönandi fund verið gjørt. Sambært greinini í Sosialinum halda býráðslimir í Vági, at alt virkseimi í sambandi við eina oljuvinnu til havs innanfyri føroyskt mark, er beint sunnanfyri Suðuroynna. Og tá er Vágur nærmasta havn. Víst verður á, at feløgini við at brúka Vág fara at spara útreiðslur og vinna tíð. Siglingartíðin verður stytri, og harvið er olja at spara. Tíð er eisini at spara, tá tað kemur til tyrluflutning. Tað eru tí fyrimunir at brúka Suðuroy sum oljustøð heldur enn Skálafjørðin ella annað stað norðanfyri. Poul Magnussen, formaður í havnanevndini sigur við blaðið, at Vágur kann bjóða fram eina góða havn við nógvum hentleikum. Havnin er djúp, og á landi er stórt planerað lendi. Ein annar býráðslimur, Dánjal Bjarkhamar sigur við Sosialin, at vónirnar um at finna olju undir Føroyum, eru

rættiliga góðar, og tí hefur tað avgerandi týdning, at Vágur og Suðuroyggin annars, sum næsti granni, gera vart við seg. Hann sigur víðari, at skulu vit tosa um eina framtíð í Suðuroy, so kann ein oljuhavn har vera ein bjarging fyri oynna. Lítilar vónir eru til framtíðar fiskaarbeiði á flakavirkinum, og tí hefur tað stóran týdning at bjóða Vág fram sum oljuhavn, nú umstøðurnar eru so góðar har. Mynd - Vágur vælegnað til oljuhavn. Myndin er frá www.vagur.fo